

وہ سورج بن کر ابھرے گا

ڈاکٹر تحسین فراتی

گو چاروں سمت اندھیرا ہے
سورج کی آنکھیں اندھی ہیں، تاروں نے چہرے ڈھانپ لیے۔
گھبراؤ نہیں اے اہل یقین
وہ شاہِ بلوط انسانی، جو ظاہر میں کل ٹوٹ گیا
وہ سورج بن کر ابھرے گا۔

جی ہاں یہ کل کا سویرا، مستقبل کے کل کا سویرا ہے۔ ماضی کے کل کا سویرا نہیں۔ ماضی کے کل کا سویرا، ایک رسالہ بھی تھا۔ اس سویرے کا امتیاز صرف یہ تھا کہ زندگی کا نام کا فور رکھ دیا گیا تھا۔ مگر مستقبل کے کل کے جس سویرے کا نعیم صدیقی نے ذکر کیا ہے، وہ ایک سبہ سالار سویرا ہے جس کی قیادت میں رسالہ در رسالہ جوق در جوق، انسانوں کا ایک گروہ ہے۔۔۔ بے انت انسانوں کا گروہ۔۔۔۔۔ حدود و ثغور سے بے نیاز انسانوں کا گروہ۔ اس مستقبل کے سویرے کی ابتدائی علامت سورج ہے۔ جسے ابھرنا ہے۔ یہ نعیم صدیقی کا بھی ایمان ہے اور اس خاکسار کا بھی۔

مولانا مودودیؒ کو ہم سے پچھڑے کئی برس ہو چکے۔ معلوم یہ ماہ و سال ابھی اور کتنی کروٹیں لیں گے اور لیتے رہیں گے۔ ماہ و سال کی ان کروٹوں کا سلسلہ کب سے جاری ہے اور کب تک چلتا رہے گا۔ اس کا حال کس کو معلوم سوائے اس ذاتِ عظیم کے جو بصیر بھی ہے اور خبیر بھی۔ مگر واقعہ یہ ہے کہ بڑے لوگوں کے اٹھ جانے سے دل بیٹھ جاتے ہیں اور ساعتیں گراں گوش ہو جاتی ہیں۔ یوں لگتا ہے جیسے لحوں کی آنکھوں سے بصیرت بھی چھن گئی ہے اور وہ لاشیٰ ٹیکے آہستہ آہستہ اس طرح قدم اٹھانے لگتے ہیں جیسے حرکت نہ کر رہے ہوں بلکہ حرکت کی نفی کر رہے ہیں، لیکن یہ احساس وقتی ہوتا ہے، لمبائی اور آسانی، اور اس کے بعد پھر یہ قوی احساس

انگڑائیاں لے کر اٹھتا ہے۔ دھیرے اور دھیمے لہجے میں اس یقین کا اظہار کرتا ہے کہ ”وہ سورج بن کر ابھرے گا۔“

سورج ایک علامت ہے، لیکن ایسی علامت جو واضح ہے، مین ہے، روشن ہے۔ ایسی نہیں کہ اس کے لیے مجھے ہبوط آدم سے اس دم تک کی مثالیں لانا پڑیں، اور یا پھر سورج کی عہد بہ عہد کی اساطیری اور تقدسی کلمات کی وضاحتیں کرنا پڑیں۔ یہ کام میں اپنی عمر سے بڑے نقادوں کے لیے چھوڑنا ہوں کہ ان میں سے ایک دو تو اس کام میں بڑے ماہر ہیں اور اب تک اس کام کی کمائی کھا رہے ہیں۔ اللھم زد فرزد۔

شاند میں اپنے موضوع سے ہٹ گیا ہوں۔ ذکر ہو رہا تھا مرحوم و مغفور مولانا سید ابوالاعلیٰ مودودی ”جواب ہم میں نہیں ہیں جواب ہم سے دور چلے گئے ہیں، مگر فاصلہ زیادہ نہیں، بقول ناصر قریشی ایک سانس کا فاصلہ ہے کہ طے شود چادہ صد سالہ باہے گا ہے، مگر وہ ہم سے دور جا کر ہمارے اور قریب ہو گئے ہیں۔ میں سوچتا ہوں اگر موت کا ہاتھ انہیں ہم سے جدا نہ کرتا تو ہمارے لیے انہیں زیادہ جامعیت، صحت اور کلیت سے دیکھنا ممکن نہ ہوتا۔ اشیاء کی طرح افراد بھی ایک قابل لحاظ فاصلے ہی سے زیادہ بہتر طور پر دیکھے جاسکتے ہیں، مگر اس بہتر طور پر دیکھنے کی قیمت بہت بھاری ادا کرنی پڑتی ہے۔ بڑی ہی زہرہ گداز، اعصاب شکن اور قلب سوز۔ مولانا بھی ہر شخص کی طرح فطرت سلیم کر پیدا ہوئے لیکن ان کا امتیاز یہ تھا کہ انہوں نے کامیاب اور عمر بھر پور انقلابی زندگی گزاری اور ان کے لیے اعزاز یہ ہے کہ انہوں نے تمام عمر ایمان کی دولت سمیٹی۔ اگر وہ کسی ارتکاز کے قائل تھے تو صرف ارتکاز ایمان کے۔ وہ ایک کچے ایمان دار اور سچے پاکستانی کی حیثیت میں دنیا سے رخصت ہوئے، ورنہ اس دنیا میں ایسے بدنصیبوں کی بھی کمی نہیں جنہوں نے جوانی کے ایام تو صالحیت میں گزارے مگر ادھر عمر کا آفتاب ڈھلنا شروع ہوا، ادھر ان کا ایمان ڈولنا شروع ہو گیا۔ ایسے لوگوں کی مثال میرے نزدیک اس شخص کی سی ہے جس نے بھوک پیاس کا کرب برداشت کر کے تمام دن روزہ رکھا مگر غروب آفتاب کے بعد اسے شراب سے افطار کر ڈالا۔ مولانا نے دین حقہ کی خدمت اور اس کی تبلیغ کے لیے جو زریں کارنامے انجام دیئے ان پر بہت کچھ لکھا گیا ہے صرف پاکستان یا مشرق وسطیٰ میں نہیں بلکہ دنیا کے ہر حصے میں، مگر یہ باتیں تو زیادہ تر قال کی ہوں گی۔ حال کی تو بات ابھی چند لوگوں ہی نے کی ہے، اور اس کی پہلی باضابطہ صورت اسی صفحے پر مشتمل فراتیہ نظموں کی صورت میں آئی ہے جو نعیم صاحب نے اپنے خون جگر سے لکھی ہیں۔ ہاں اس بات کا نعیم صاحب ہی کو علم یا اندازہ ہوگا کہ گسستن شرارہ سے تب شعلہ میں کمی ہوتی ہے یا نہیں اقبال تو

کہہ گئے ہیں کہ

تپ، شعلہ کم نہ گرد و زکستین شرارہ

ہاں دل میں سوزش اور کاہش، ہو تو آنسوؤں کے پی جانے کو کون دانش مندی سے تعبیر کرے گا۔

سوزش، بہت ہو دل میں تو آنسو کو پی نہ جا کرتا ہے کام آگ کا ایسی جلن میں آب اور پھر متاخر شعراء کے سرخیل حضرت حزین نے بھی تو کہا تھا کہ جب آہ کھینچ لیتا ہوں تو دل کو چین پڑ

جاتا ہے۔ یوں سمجھ لو کہ جب کمان سے جب تیر نکل جاتا ہے، تو کمان کو آرام مل جاتا ہے

کشم چو آہ، دل ناتواں بیا ساید خدنگ چوں سفری شد کماں بیا ساید

اسی۔ ایسے صدیقی بھی کہہ اٹھتے ہیں کہ

یار و سکون و صبر ہے کچھ اور ہی مہیب آہ و فغاں کا حشر اٹھاؤ کہ وہ چلے

کہتے ہیں کہ فراق کی شاعری بڑی شاعری ہوتی ہے مگر وہ فراق جو طویل رفاقت کے بعد میسر آئے۔

نعیم صدیقی صاحب کا مولانا سے ربط ضبط ایک دو دنوں، چار آٹھ ہفتوں دس بارہ مہینوں یا پندرہ بیس سالوں کا نہیں، چالیس پچاس سالوں کا تھا۔ ان چالیس پچاس برسوں میں انہوں نے تحریک اسلامی کے سلسلے میں کیا کیا کشتیاں، جھیلے، کیا کیا دکھ اٹھائے، کیا کیا مصیبتیں برداشت کیں، کیا کیا کڑیاں جھیلیں۔ یہ اپنی جگہ ایک الگ داستان ہے۔ اتنی طویل رفاقت کے بعد دفعۃً جدائی کا حادثہ وقتی انسانی اعصاب کو ہلا کر رکھ دیتا ہے پھر نعیم صدیقی نے اپنی کتاب کے دیباچے میں مولانا کے کردار کے جس پہلو کو اشعاعیت یا RADIATION سے تعبیر کیا ہے، اس اشعاعیت کا بظاہر اچانک روپوش ہو جانا ایک بہت بڑا حادثہ ہے۔ چنانچہ نعیم صاحب کی ان نظموں کا کرب یہیں سے شروع ہوتا ہے۔ نعیم صاحب کا تعلق مولانا سے لحم اور رضاعت کے رشتوں سے بلند اور الگ تھا صرف نظر ثانی و وابستگی کا رشتہ، یہی ایک ایسا انوٹ رشتہ تھا جو مولانا کے پچھڑ جانے کے بعد ٹوٹ نہیں گیا بلکہ بجز یہ مضبوط ہو گیا ہے۔

بڑی شخصیتوں پر متفرق شعراء کی نظمیں مرتب شکل میں تو مل جاتی ہیں، لیکن ایک ہی بڑی شخصیت پر ایک ہی شاعر یا فنکار کی تخلیقی کاوشیں کم از کم اردو کی حد تک بہت کمیاب ہیں۔ خصوصاً دینی شخصیات پر تو ایسی شعری دستاویزات بہت ہی قلیل ہیں۔ میں نے سنا ہے کہ مولانا حسین احمد مدنی پر انور صابری کی نظموں اور مولانا ابوالکلام پر کمال احمد کی منظومات کے مجموعے دستیاب ہیں اگرچہ میری نظر سے نہیں گزرے۔ ہاں ڈاکٹر

نذیر شہید پر جناب غافل کرنا لی صاحب کا ایک وقیع مجموعہ میں نے ایک عرصہ پہلے دیکھا تھا جس میں تاثر کی شدت اور جذبے کی گہرائیاں ہاتھ میں ہاتھ ڈالے چلتی ہیں نے محسوس کی تھیں اور اب مولانا مرحوم و مغفور پر حضرت نعیم کا یہ گرانا یہ مجموعہ جسے میں اردو شاعری کے رنائی منطقے میں اعلیٰ مقام دینے میں کوئی تھجک محسوس نہیں کرتا، خصوصاً اس مجموعے میں بعض نظمیں تو ایسی ہیں جن سے انتخاب میرے لیے مشکل ہو گیا ہے مگر میں یہ سوچ کر مطمئن ہو گیا ہوں کہ یہ مسئلہ میرا ہی نہیں میرے ملک کی حکومت کا بھی ہے

نعیم صاحب نے مولانا مودودی گوراہر، مسافر اور ہم انظر کے روپ میں بھی دیکھا ہے اور رفعت تاریخ کے مہتاب کے طور پر بھی۔ مجاہد دعوت حق کے طور پر بھی اور باغ دین کی مہار کے طو پر بھی، وہ عدل کی میزان بھی تھے اور صدق کا معیار بھی۔ عالم نو کے نقیب عظیم بھی اور رزم حق کی پکار بھی، عفو و حلم کے شبتان بھی اور خلق کی جو سبار بھی، زندگی کا شرف بھی اور اس کا وقار بھی۔ مولانا کی یہ تمام علمی، عقلی، نقلی، مشکمانہ اور مجاہدانہ حیثیتیں ایک طرف مگر اس کتاب کا بیشتر حصہ فراق کے منظر نامے سے مرتب ہوا ہے یوں لگتا ہے جیسے دوست دوست سے بچھڑ کر ایک خلا، چھوڑ گیا ہے جس کو پر کرنا کسی کے بس کا روگ نہیں۔ یہ نظمیوں دل کے اعماق سے نکلی ہیں۔ مجھے یاد پڑتا ہے کہ مولانا مرحوم کی تدفین سے تین چار گھنٹے قبل جب میں جناب نعیم صدیقی سے ملا تو میں نے انہیں گہرے کرب کے عالم میں پایا۔ ایسا کرب جو گویائی کی قوت بھی سلب کر لیتا ہے، ایک مسلسل چپ لگی ہوئی۔ مٹھر سا جسم، ہتھیار آنکھیں، خاموش کبھی کبھی خلاؤں میں گھورتی ہوئی۔ مجھے اندازہ تھا کہ یہ سکوت کسی بڑے طوفان کا خمیہ ہے۔ یہ طوفان آیا اور اپنے ساتھ زندہ رہنے والی نظموں کا ایک تحفہ لایا۔ مولانا کی وفات کی روح فرسا خبر نے نعیم صاحب پر کیا اثرات مرتب کیے۔ انہی کی زبانی سنئے اور جذبے کی صداقت اور درد کی شدت ملاحظہ فرمائیے۔

دل پکھل پکھل گیا، جاں بکھر بکھر گئی
اک خدنگ سی خبر روح میں اتر گئی
خون جیسے جم گیا، قلب جیسے تھم گیا
زندگی کی آرزو ذہن میں ٹھہر گئی
چہرہ ہائے خند خند، گفتگو میں قند قند
وہ عجیب انجمن دوستو کدھر گئی

شاخ ہر مڑہ پہ آج سرخ سرخ پھول ہیں
موج رحلت حبیب گل کتر کتر گئی
کٹ گیا جگر جگر، خون چکاں نظر نظر
موجہ نسیم آج کارِ تیغ کر گئی

اگرچہ اور نظموں کی طرح اس نظم میں بھی شاعر نے اپنے لیے اور اپنی قوم کے لیے تسکین کے بعض پہلو نکالے ہیں، مگر غالب لے درد اور گداز کی ہے، چنانچہ نظم کے آخری شعروں میں یہ کہنے کے باوجود کہ مولانا ان گنت قلوب کی دھڑکتوں میں زندہ ہیں اور موت ان کی زد میں آکر خود مر گئی ہے اور یہ کہ شرق و غرب کے ہر حصے میں ان کے جسم کی موت ہر شخص کی روح میں بجلیاں بھر گئی ہے اس نظم کا اختتام حزن اور ملال کی گہری دھند پر ہوتا ہے:

اس گھڑی نہ پوچھیے جان ناتواں کا حال
لطف شاعری گیا، لذت ہنر گئی

پھر اسی مجموعے میں نعیم صاحب کی بعض نظمیں اتنی سادہ ہیں مگر اتنی پر معنی کہ ان پر بلا مبالغہ سہل متنوع کی تعریف صادق آتی ہے یوں بھی جذبے کی زبان سادہ ہوتی ہے۔ کہیں تصنع اور بناوٹ کا بلکا سا گمان بھی نہیں گزرتا۔ دھیمے لہجے کا نرم خطاب یہ انداز جس میں شکایت نہیں صرف لجاجت ہے، اور ساتھ ہی ساتھ مولانا کے کردار کی عظمت کی جانب اشارے بھی۔

اے ہجر میں چھوڑ جانے والے
تھا مشغلہ کیا لطیف تیرا
کیا شان گل بہار تو تھی
کرنوں کا گزر گلوں میں جیسے
کتنے تھے ترے حسود بدخواہ
دن فکر میں سارا کاٹ دینا
بسل پہ ذرا نگاہ کرنا
نژدین گل و گیہا کرنا
ہر خار سے بھی نباہ کرنا
شفقت سے ترا نگاہ کرنا
ان اسب کے بھلے کی چاہ کرنا
پھر ذکر میں شب پگاہ کرنا

اور پھر اسی نظم کا ایک اور شعر ملاحظہ فرمائیے۔ جس میں ضبط کا ایسا اعلیٰ معیار نظر آتا ہے کہ شاعر آہ کرنے کو بھی گناہ سمجھتا ہے۔ یہ ضبط و تمکین کتنے لوگوں کو نصیب ہوتی ہے جب ان کے پیارے اُن سے بچھڑ رہے ہوں۔ اصل میں نعیم صدیقی کے ہاں یہ ضبط و تمکین دین اسلام کا عطیہ ہے

کیسا ہے یہ غم کہ آہ کرنا لگتا ہے کوئی گناہ کرنا

سہل ممتنع کی شاعری کا ایک اور نمونہ دیکھئے، مگر یہاں بھی مولانا سے اپنی بے پناہ محبت کے ساتھ ساتھ مولانا کے کردار کی جھلکیاں بھی دکھائے جاتے ہیں۔ درد یہاں بھی موجود ہے، گداز کی کیفیتیں یہاں بھی موجود ہیں، مگر یہ درد اور گداز، نالہ و شیون اور تعزیہ و ماتم کی شکل اختیار نہیں کرتا۔ پھر یہ بھی کہہیں کہیں ان کا انفرادی غم اجتماعی درد کا روپ بھی دھارتا دکھائی دیتا ہے۔

کس شہر سے آگیا بلاوا	کس دیس چلی تری سواری !
تھا نصف صدی کا ساتھ اپنا	فرقت کی گھڑی ہے کتنی بھاری
ہے مہر سکوت صبر لب پر	سینے میں چھپے ہیں زخم کاری
اک درد کا تند و تیز دریا	دلہائے تپیدہ سے ہے جاری
ماحول تھا جیسے ایک طائف	ہوتی رہی تجھ پہ سنگ بازی
اے شاہ قلوب فقر کیشاں	شاہوں پہ تھا فقر تیرا بھاری

ان حزیں، فراقیہ نظموں میں بعض ایسی نظمیں بھی ہیں جہاں مولانا کی موت سے پیدا ہونے والا کریناک تحیر اجتماعی شکل میں دکھایا گیا ہے۔ واقعہ یہ ہے کہ مولانا مودودی صرف ایک فرد کا نام نہیں تھا۔ ایک تحریک کا نام تھا۔ اور اس تحریک سے وابستگی رکھنے والوں کی تعداد لاکھوں تک پہنچتی ہے۔ یوں تو مولانا کی موت کا غم ہر فرد بشر نے محسوس کیا ہوگا، مگر ان کی جماعت کے متعلقین کے لیے تو یہ واقعہ حادثہ فاجعہ کی حیثیت رکھتا تھا۔ چنانچہ مولانا کے جسد خاکی کے لاہور پہنچنے پر ان کی آخری زیارت کرنے والی پریم آنکھوں کا ٹھانٹھیں مارتا ہوا سمندر لاہور کی آنکھ نے پہلے کم دم دیکھا تھا۔ ظاہر ہے کہ مولانا کی وفات کے بعد لا تعداد شکستہ دل متعلقین کے مسائل چہروں کو کسی شافی جواب کی ضرورت تھی۔ نعیم صاحب نے اس ساری صورت حال کو بڑی فن کارانہ صورت میں پیش کیا۔

کیا ہے، اور بتایا ہے کہ چھڑنے والے سے ملنے کی کیا صورت ہے:-

طویل راہوں سے آنے والو، بڑے تحیر سے دیکھتے ہو
قریب آؤ، بتاؤ، سمجھاؤ، کس سے کیا چیز چاہتے ہو
پتا یہ تم کس کا پوچھتے ہو، وہ کون ہے جسکو ڈھونڈتے ہو
وہ شخص اب یاں نہیں ملے گا

وہ اک مفکر، وہ اک مدبر، خدا کی آیات کا مفسر

دماغ کے تجزیہ پہ قادر، قلوب کے تزکیہ کا ماہر

طویل راہوں پہ جا چکا ہے، وہ منزل خلد کا مسافر

وہ شخص اب یاں نہیں ملے گا

وہ شخص اب اک سحر کی صورت، جہاں میں پھیلا ہوا ملے گا

رہ خدا کے سپاہیوں کی، دعاؤں میں وہ رچا ہوا ملے گا

ستیزہ گا ہوں میں جاں لڑاؤ، وہاں وہ خود تم سے آ ملے گا

وہ شخص اب یاں نہیں ملے گا

نعیم صدیقی صاحب کو اس بات کا بھی احساس ہے کہ مولانا کا ان کی زندگی میں صحیح عرفان قوم کو حاصل نہ ہو سکا، لیکن انہیں یقین ہے کہ جب اسلام کی تعلیمات عام ہو جائیں گی، دلوں کے قبیلے اپنی صحیح سمت اختیار کر لیں گے تو مولانا کے پیغام کا اور قد و کلام کا صحیح اندازہ ہوگا۔ نعیم صدیقی صاحب کے لہجے کا متقن ملاحظہ کریں:

نظام اسلام آئے گا جب، تو اس کا تازہ ظہور ہوگا

جہاں میں شور نشور ہوگا، وقوع محشر ضرور ہوگا

وہ دے گیا ہے خبر سحر کی، اندھیرا باطل کا دور ہوگا

وہ شخص اب یاں نہیں ملے گا

نعیم صاحب نے مولانا مودودی کو ان کی فکری، دینی، روحانی اور اخلاقی فیض رسانی کی وجہ سے ایک مقدس، سربز، سایہ دار درخت سے تشبیہ دی ہے اردو ادب کے علاوہ دیگر ادبیات عالم میں بھی فیض رساں

خصیات کے لیے درخت کی علامت یا استعارہ استعمال کیا جاتا رہا ہے نعیم صاحب نے مولانا کو درخت طوبیٰ کہا ہے اور طوبیٰ کا لفظ خوشبو پاکیزگی، بشارت، فرحت، سب کا جامع ہے:-

وہ اک شجر تھا مثال طوبیٰ، تم اس کی چھاؤں میں بیٹھتے تھے
دلوں کے دکھ درد کھولتے تھے، سوال پیچیدہ پوچھتے تھے
پھر اس حکیم حلیم سے سن کے، حرف اخلاص جھومتے تھے
وہ شخص اب یاں نہیں ملے گا

درخت کی یہی علامت نعیم صاحب کی ایک اور نظم میں شاہ بلوط کے طور پر آئی ہے نعیم صاحب نے مولانا کو شاہ بلوط کے عظیم اور جلالت آب درخت سے مماثل ٹھہرایا ہے میرے خیال میں یہ نظم جو اس مجموعہ میں شاہ بلوط ہی کے نام سے شامل ہے، اس مجموعے کی نمائندہ ترین نظم ہے سب سے موثر، سب سے خوبصورت، تمثالوں اور علامتوں کے اعتبار سے یہ نظم اردو کی چند بہترین آزاد نظموں میں سے ایک کہی جاسکتی ہے۔ کہا جاتا ہے کہ تحت الشعوری یادیں فنکار کا بہترین سرمایہ ہوتی ہیں یہ یادیں حال سے ماضی قریب اور پھر ماضی بعید کی طرف مراجعت کرتی ہیں اور ماضی سے پھر حال اور پھر مستقبل کی طرف لوٹتی ہیں اسی طرح کہ زمانی حدیں بھی ٹوٹی ہوئی محسوس ہوتی ہیں۔ مولانا مرحوم کی یاد نعیم صاحب کے لیے کک بنتی لگتی ہے۔ ایک انمول کک ایک نادر عطیہ:

وہ شاہ بلوط بھی ٹوٹ گیا
شب تارے جس پر جھومتے تھے
انبوہ رو پہلی کرنوں کے، دن ٹہنی ٹہنی گھومتے تھے
اور تلتیاں بن کر لالہ و گل، نازک سی پھنگوں کو اس کی وارفتہ
ادا سے چومتے تھے

وہ شاہ بلوط جو اونچا تھا، قامت میں جوشل طوبیٰ تھا
ایک نضی کونیل کی صورت، وہ خاک فردہ سے ابھرا

اک گلشن مردہ سے ابھرا
موسوعہ فیہار س مجلات علمیہ | جینی رٹائل و جوائڈ کا جامع اشتراک

حوریں اسے سینچا کرتی تھیں، قدسی اسے پالا کرتے تھے
قداس کے تنے کا بوھتا گیا پھیلی ہیں مسلسل شاخیں بھی
آخر وہ فضا میں چھانے لگا

اس تیرگیوں کی دنیا میں وہ نور و ضیا پھیلانے لگا
وہ شاہ بلوط تھا سایہ نکلن

ہم جب بھی عشق کی راہوں پر چلتے ہوئے تھک کر آتے تھے
ہم جب بھی محاذ حق سے کبھی تمنغے کنی تازہ زخموں کے

سینوں پہ سجا کر لاتے تھے

اس شاہ بلوط نوری سے، کچھ دیر کو ٹیک لگاتے تھے
حساس شجر کے سامنے پھر، میدان کا حال سناتے تھے
کچھ جنگ کے راز بتاتے تھے

تھا ممتا کا ماحول یہاں، کچھ اونگھ سی آنے لگی تھی

پل بھر کے لیے سو جاتے تھے

خوابوں کے جزیروں کی پریاں۔ پھر ہم کو اڑا لے جاتی تھیں
فردا کے خواب دکھاتی تھیں

ہم جانے کہاں کھو جاتے تھے

جنگاہ سے پھر آواز آتی۔ ہم چونک کے پھر اٹھ جاتے تھے

اس شاہ بلوط نوری سے کچھ تازہ قوت پاتے تھے

نعمت رجز پھر گاتے تھے

پھر اٹھ کر سینہ تانے ہوئے، میدان کو پلٹ کر جاتے تھے

پھر تازہ رنگ جماتے تھے

کہاں تک نقل کرتا جاؤں۔ اس نظم میں مولانا کی حیات سے وفات تک کے پورے تموجات بند

ہیں، یوں کہیے کہ ان کی تحریر کی زندگی کا عصارہ افشردہ کاغذ پر نکال کر رکھ دیا ہے۔ پھر نعیم صاحب نے اس کے

لیے جو اسلوب چنا ہے، وہ رومان اور تخیل، خواب اور اسرار سے گوندھ کر تیار کیا ہے۔

پڑھنے والا اس داستانی اسلوب کے سحر میں گرفتار ہو جاتا ہے، بالکل اسی طرح جس طرح کالرج کا بوڑھا ملاح اپنی طویل خوابناک کہانی کہتا ہوا اپنے سامع کو اپنی مکمل گرفت میں لے لیتا ہے۔ غرض یہ کہ اس مجموعے پر بسیط ترزیہ لے کے محیط ہونے کے باوجود، رجائیت کے نقش بھی کچھ کم گہرے نہیں۔ رجائیت کے لفظ کو ترقی پسندوں نے اتنا رگیدا ہے کہ مجھے یہ ترکیب استعمال کرنے میں تاثر ہوتا ہے بہر حال میں اس ترکیب کو ایمانی قوت اور یقین کے نتیجے میں پیدا ہونے والے ذہنی رویے کے طور پر استعمال کر رہا ہوں اور نعیم صاحب کے یہاں بھی یہ رنگ اسی ایمانیات کا نتیجہ ہے۔ یہ وہ رجائیت نہیں جو معاش اور معاشرے کے سنگم پر جنم لے کر بنی او پٹمزم کا روپ دھار لے۔ میراجی چاہتا ہے کہ نعیم صدیقی صاحب کو بحیثیت شاعر نظر انداز کرنے والے اس شعری مجموعے کا مطالعہ ضرور فرمائیں تاکہ ان پر کھلے کہ سچے جذبے جب شاعری میں ڈھلتے ہیں تو کس طرح احساسات میں آگ لگا دیتے ہیں۔

☆☆☆